



## Emanuel Buhagiar 1876 - 1962

### Talent Kbir

Kitba ta'  
Daniel Schembri

■ Ma tistax iżżur il-Knisja Parrokkjali ta' Hal Tarxien fil-jiem tal-Festa ta' Marija Annunzjata u ma tinnutax bosta opri ta' l-arti li jsebbħu lil dan it-tempju. Hafna minn dan ix-xogħol esegwit fl-injam, fidda u rakkmu huma kollha fuq disinn ta' l-istess artist u bosta minnhom maħduma minnu wkoll.

L-iskultura tal-bibien ta' barra, is-Salib tal-Via Sagra, il-ventartal tal-fidda ta' l-artal magġur u l-ostensorju tal-festa, il-forċini tal-vara, it-trieħi ta' l-artali tal-kappelluni u l-bandalora tax-Xirka huma xogħol ta' l-artist, disinjatur u skultur, Emanuel Buhagiar.

Buhagiar twieled il-Birgu f'Diċembru tal-1876, iben Giuseppe u Carmela mwielda Zahra. Missieru kien "chargeman" tal-mastrudaxxi fit-Tarzna u għalhekk Emanuel ta' età żgħira wera mhabba għax-xogħol fil-karpinterija. Kellu biss 21 sena meta Emanuel fetax il-ħanut tax-xogħol gewwa l-Birgu. Iżżewweġ lil Ersilia Cali, neputija tal-pittur magħruf Giuseppe Cali u mar joqghod Hal Tarxien, fejn il-familja tal-mara tiegħu kienet tghix.

Hadem għal xi ftit taż-żmien il-Birgu, iżda fl-1906 reġa' mar joqghod Hal Tarxien. Kien propju minn hawn, il-ħanut li kellu l-ewwel fi Triq San Guzepp u wara fi Triq is-Sorijiet, kantuniera ma' Triq Santa Tereza li minnu ħargu hafna opri li llum isebbħu bosta knejjes ta' Malta u Ghawdex.

Buhagiar ha l-ewwel taħriġ tiegħu minghand mghallmin bħal l-aħwa Aristide u Giuseppe Bonnici mill-Isla u Arturo Galdes, kif ukoll minghand il-pitturi Salvatore Barbara u Lazzaro Pisani. Emanuel Decelis, wieħed mill-aħjar artisti ta' dak iż-żmien u Vittorriosan bħal Buhagiar, għallmu s-sena tal-interzjar.

Kienu hafna l-knejjes li fil-bidu tas-Seklu għoxrin bdew jiddekoraw u jordnaw għamara u affarijiet liturġiċi godda. Buhagiar kien wieħed mill-aktar artisti li gawda popolarità u għalhekk fil-knejjes insibu bradelli u bankuni, gandlieri, ventartali, lampieri, pedistalli, missalli, ċnieser u navetti, slaleb u lanterni tal-Fratellanzi li kien jaħdimhom fl-injam anke jekk dawn kienu se jsiru tal-fidda jew xi forma ta' metall iehor. Iddisinja pavimenti għall-knejjes u ħadem xogħlijiet privati.



Hadem ukoll ostensorji, fosthom wiehed mill-aqwa huwa propju dak li fil-Festa Titulari taghna jkun qieghed fuq it-tabernaklu ta' l-altar magġur sewwa sew fuq pedistall ta' l-injam li hadem huwa stess. Dan l-ostensorju ghandu ghamla tassew sabiha bhal tempju Ruman fuq seba' kolonni u fuq il-koppla tieghu hemm salib u hamiema, xbieha ta' l-Ispirtu s-Santu li kollox ma' kollox ifissru li l-Madonna hija tempju ta' l-ispirtu s-Santu. Ghalhekk dan l-ostensorju ghandu mhux biss valur artistiku, imma wkoll idea teologika gholja. Emanuel fasslu u ghamel il-mudell tieghu fl-injam fejn inhadem fil-fidda, f'Milan, l-Italja fl-1926. Sena biss wara, jigifieri fl-1926, iżżanznu żewġ sopra triehi tal-bellus li jintramaw wahda fuq l-altar tal-Madonna tar-Rużarju u l-oħra fuq l-altar tal-Kappellun l-iehor, jigifieri tal-Madonna tad-Duttrina. Ghal dawn iż-żewġ Fratellanzi rispettivi hadem ukoll slaleb ta' l-ebano u fidda flimkien ma' żewġ pari fanali tal-fidda.

Il-pedistalli tal-vara tal-Madonna tar-Rużarju u dak tal-Madonna tad-Duttrina huma wkoll xogħol ta' l-istess Buhagiar, flimkien mad-disinn ta' l-istandard u l-kruċetta tal-Fratellanza tad-Duttrina li saru fl-1950. Tnejn biss huma l-ventartali li Buhagiar hadem u ġew esegwiti fil-fidda. Wiehed li jintrama fuq l-altar magġur fil-Knisja Parrokkjali ta' San Pawl, Hal Safi u l-iehor fil-Matrici ta' Hal Tarxien, ukoll bhal dak ta' San Pawl, jigifieri fuq l-altar magġur. Dan il-ventartal ghandu stil differenti minn dak li Emanuel kien is-soltu jaħdem jigifieri elitiku (stil tipiku tal-bidu tas-seklu ghoxrin). L-iskudett tan-nofs li fih naraw ix-xena tat-tħabbrika tal-Mulej, hija wahda rappreżentata minn żewġ figuri klassiċi. Bil-kontra ta' dan, is-sopraporta (1925) li hemm fuq in-naħa ta' ġewwa tal-bieb tan-nofs tal-Knisja ghandha stil "Barocchetto".

Emanuel Buhagiar miet nhar is-27 ta' Frar tal-1962, fl-età ta' 82 sena. Ix-xogħol li hadem għadu jiġi apprezzat sal-lum aktar u aktar meta bhal din is-sena opra bhas-sopra porta msemmija aktar 'il fuq ġiet irrestawrata b'tant ghaqal minn żewġ artisti u restawraturi lokali. Bhala Tarxiniżi għandna tabilhaqq għalfejn inkunu kburin li fil-parroċċa taghna għandna parti sostanzjali mill-kullana ta' xogħlijiet ta' dan l-artist b'talent kbir.

*Referenzi:*

- Battistino Vincent:* *Storja ta' Hal Tarxien - 1993*  
*Pàges 99 - 103*
- Bonnici Cali Rafel:* *L-Ostensorju tal-Festa u Dun Injazju*  
*It-Tarxien Hargha Speċjali tal-Festa 1986*  
*Il-Knisja Parrokkjali ta' Hal Tarxien*  
*Pubblikazzjoni 1973*
- Buhagiar Mario:* *Emanuel Buhagiar - A Master of Wood Inlaying*  
*The Sunday Times 3rd March 1985*
- Debono Joseph G:* *Dun Injazju Galea u l-Ostensorju tal-Festa*  
*It-Tarxien, Hargha Speċjali tal-Festa 2002*
- Sagona Mark:* *Fortieth Anniversary of the Death of Emanuel Buhagiar*  
*Designer and Sculpture*  
*The Sunday Times 24th February 2002*

